

ሃሌ ሉያ።

- ቸር ነውና፤ ምሕረቱ ለዘላለም ነውና እግዚአብሔርን አመስግኑ፤
- 2 እግዚአብሔር ያዳናቸው፤ ከጠላቶች እጅ ያዳናቸው ይናገሩ።
- 3 ከምሥራቅና ከምዕራብ፤ ከሰሜንና ከባሕር፤ ከየአገሩ ሰበሰባቸው።
- 4 ውኃ በሌለበት ምድረ በዳ ተቅበዘበዘ፤ የሚኖሩበትንም ከተማ መንገድ አላገኙም።
- 5 ተራቡ ተጠሙም፤ ነፍሳቸውም በውስጣቸው አለቀች።
- 6 በተጨነቁ ጊዜ ወደ እግዚአብሔር ጮኹ፤ ከመከራቸውም አዳናቸው፤
- 7 ወደሚኖሩበት ከተማ ይሄዱ ዘንድ የቀና መንገድን መራቸው።
- 8 ለሰው ልጆች ስላደረገው ተአምራት ስለ ምሕረቱም እግዚአብሔርን ያመስግኑ፤
- 9 የተራቡትን ነፍስ አጥግቦአልና፤ የተራቁትንም ነፍስ በበረከት ሞልቶአልና።
- 10 በጨለማ በሞትም ጥላ የተቀመጡ፤ በችግር በብረትም የታሰሩ፤
- 11 የእግዚአብሔርን ቃል ስለ ዐመፁ፤ የልዑልንም ምክር ስለ ናቁ፤
- 12 ልባቸው በድካም ተዋረደ፤ ታመሙ የሚረዳቸውም አጡ።
- 13 በተጨነቁ ጊዜ ወደ እግዚአብሔር ጮኹ፤ ከመከራቸውም አዳናቸው።
- 14 ከጨለማና ከሞት ጥላ አወጣቸው፤ እስራታቸውንም ሰበረ።
- 15 ለሰው ልጆች ስላደረገው ተአምራት ስለ ምሕረቱም እግዚአብሔርን ያመስግኑ፤
- 16 የናሱን ደዶች ሰብሮአልና፤ የበረቱንም መወርወሪያ ቈርጦአልና።
- 17 ስለ ዓመፃቸው ሰነፉ፤ ስለ ኃጢአታቸውም ተቸገሩ።
- 18 ሰውነታቸው መብልን ሁሉ ተጸየፈች፤ ወደ ሞትም ደጆች ቀረቡ።
- 19 በተጨነቁ ጊዜም ወደ እግዚአብሔር ጮኹ፤ ከመከራቸውም አዳናቸው።
- 20 ቃሉን ላከ ፈወሳቸውም፤ ከጥፋታቸውም አዳናቸው።
- 21 ለሰው ልጆች ስላደረገው ተአምራት ስለ ምሕረቱም እግዚአብሔርን ያመስግኑ፤
- 22 የምስጋና መሥዋዕትንም ይሠውለት፤ በእልልታም ሥራውን ይንገሩ።
- 23 በመርከቦች ወደ ባሕር የሚወርዱ፤ በታላቅ ውኃ ሥራቸውን የሚሠሩ፤
- 24 እነርሱ የእግዚአብሔርን ሥራ፤ በጥልቅም ያለችውን ድንቁን አዩ።
- 25 ተናገረ፤ ዐውሎ ነፋስም ተነሣ፤ ሞገድም ከፍ ከፍ አለ።
- 26 ወደ ሰማይ ይወጣሉ ወደ ጥልቅም ይወርዳሉ፤ ነፍሳቸውም በመከራ ቀለጠች።
- 27 ደነገጡ እንደ ስካርም ተንገደገዱ፤ ጥበባቸውም ሁሉ ተዋጠች።
- 28 በተጨነቁ ጊዜ ወደ እግዚአብሔር ጮኹ፤ ከመከራቸውም አዳናቸው።
- 29 ዐውሎንም ጸጥ አደረገ፤ ሞገዱም ዝም አለ።
- 30 ዝም ብሎአልና ደስ አላቸው፤ ወደ ፈለጉትም ወደብ መራቸው።
- 31 ለሰው ልጆች ስላደረገው ተአምራት ስለ ምሕረቱም እግዚአብሔርን ያመስግኑ።
- 32 በአሕዛብ ጉባኤ ከፍ ከፍ ያድርጉት፤ በሽማግሌዎችም ሸንጎ ያመስግኑት።
- 33 ወንዞችን ምድረ በዳ፤ የውኃውንም ምንጮች ደረቅ አደረጋቸው፤
- 34 ከተቀመጡበት ከፋት የተነሣ ፍሬያማዋን ምድር ጨው አደረጋት።
- 35 ምድረ በዳን ለውኃ መቆሚያ፤ ደረቁንም ምድር የውኃ ምንጮች አደረገ።
- 36 በዚያም ራብተኞችን አስቀመጠ፤ የሚኖርባትንም ከተማ ሠሩ።
- 37 እርሻዎችንም ዘሩ ወይኖችንም ተከሉ፤ የእህልንም ሰብል አደረጉ።
- 38 ባረካቸውም እጅግም በዙ፤ እንስሶቻቸውንም አላሳነሰባቸውም።
- 39 እነርሱ በችግር በከፋት በጭንቀት ተዋረዱ እያነሱም ሄዱ፤
- 40 በአለቶችም ላይ ጎሣርን፤ አፈሰሰ፤ መንገድም በሌለበት በምድረ በዳ አሳታቸው።
- 41 ችግረኛንም ከችግሩ ረዳው፤ እንደ በጎች መንጋ ወገን አደረገው።
- 42 ቅኖች ያያሉ፤ ደስም ይላቸዋል፤ ኃጢአትም ሁሉ አፍዋን ትዘጋለች።
- 43 ጥበበኛ የሆነና ይህን የሚጠብቅ ማን ነው? እርሱ የእግዚአብሔርን ምሕረት ያስተውላል።